

СЛУЖБЕН ВЕСНИК НА РЕПУБЛИКА МАКЕДОНИЈА

Број 60

Год. LXIII

Среда, 16 мај 2007

Цена на овој број е 190 денари

www.slvesnik.com.mk

contact@slvesnik.com.mk



СОДРЖИНА

	Стр.		Стр.
791. Указ бр. 23 од 15 мај 2007 година.....	1	798. Одлука на Уставниот суд на Република Македонија, У. бр. 15/2007 од 2 мај 2007 година.....	10
792. Указ бр. 24 од 15 мај 2007 година.....	1	799. Одлука на Уставниот суд на Република Македонија, У. бр. 23/2007 од 2 мај 2007 година.....	12
793. Указ бр. 25 од 15 мај 2007 година.....	2	Фонд на пензиското и инвалидското осигурување на Македонија	
794. Правилник за поблиските критериуми за просторните, техничките уреди како и формата и содржината на сертификатот за подготвеност за сообраќај на возилата.....	2	103. Одлука за основните на осигурување за пресметување и плаќање на придонесот за пензиското и инвалидското осигурување на индивидуалните земјоделци за 2007 година.....	14
795. Правилник за формата и содржината на дозволата за општински линиски превоз на патници.....	8	Огласен дел.....	1-64
796. Решение од Комисијата за хартии од вредност.....	8		
797. Одлука на Уставниот суд на Република Македонија, У. бр. 236/2006 од 2 мај 2007 година.....	8		

ПРЕТСЕДАТЕЛ НА РЕПУБЛИКА МАКЕДОНИЈА

791.

Указ број 23
од 15 мај 2007 година

Врз основа на член 18, став 1, точка 11 од Законот за одбрана („Службен весник на Република Македонија“ бр. 42/2001) и член 58 од Законот за служба во Армијата („Службен весник на Република Македонија“ бр. 62/2002)

СЕ УНАПРЕДУВА

ВО ЧИН ГЕНЕРАЛ ПОТПОЛКОВНИК

генерал мајор АДИЛ Бедет ГАЗАФЕР
ЕМБГ: 0512947910028 сега: заменик на началникот на Генералштабот на Армијата на Република Македонија.
Овој указ да се изврши веднаш.

Бр. 07-363
15 мај 2007 година
Скопје

Претседател
на Република Македонија,
Бранко Црвенковски, с.р.

792.

Указ број 24
од 15 мај 2007 година

Врз основа на член 18, став 1, точка 11 од Законот за одбрана („Службен весник на Република Македонија“ бр. 42/2001) и член 58 од Законот за служба во Армијата („Службен весник на Република Македонија“ бр. 62/2002)

СЕ УНАПРЕДУВА

ВО ЧИН ГЕНЕРАЛ ПОТПОЛКОВНИК

генерал мајор АТАНАС Чедомир ЈОВЧЕВСКИ
ЕМБГ: 030595244026 сега: командант на Здружената оперативна команда во Генералштабот на Армијата на Република Македонија.

Овој указ да се изврши веднаш.

Бр. 07-364
15 мај 2007 година
Скопје

Претседател
на Република Македонија,
Бранко Црвенковски, с.р.

793.

Указ број 25
од 15 мај 2007 година

Врз основа на член 18, став 1, точка 11 од Законот за одбрана („Службен весник на Република Македонија“ бр. 42/2001) и член 58 од Законот за служба во Армијата („Службен весник на Република Македонија“ бр. 62/2002)

СЕ УНАПРЕДУВА

ВО ЧИН ГЕНЕРАЛ ПОТПОЛКОВНИК

генерал мајор ДРАГАН Ванче АНДРЕСКИ
ЕМБГ: 0508950450138 сега: воен аташе во Загреб,
Република Хрватска.

Овој указ да се изврши веднаш.

Бр. 07-365
15 мај 2007 година
Скопје

Претседател
на Република Македонија,
Бранко Цврнковски, с.р.

МИНИСТЕРСТВО ЗА ТРАНСПОРТ И ВРСКИ

794.

Врз основа на член 69 став 4 од Законот за превоз во патниот сообраќај („Сл.весник на РМ“ бр.68/04 и 127/06), министерот за транспорт и врски донесе

П РА В И Л Н И К ЗА ПОБЛИСКИТЕ КРИТЕРИУМИ ЗА ПРОСТОРИ- НИТЕ, ТЕХНИЧКИТЕ УРЕДИ КАКО И ФОРМА- ТА И СОДРЖИНАТА НА СЕРТИФИКАТОТ ЗА ПОДГОТВЕНОСТ ЗА СООБРАЌАЈ НА ВОЗИЛАТА

I. ОПШТИ ОДРЕДБИ

Член 1

Со овој правилник се пропишуваат поблиските критериуми кои треба да ги исполнуваат просториите и техничките уреди за вршење на проверка и испитување на возилата, како и формата и содржината на сертификатот за подготвеност за сообраќај на возилата.

II. КРИТЕРИУМИ КОИ ТРЕБА ДА ГИ ИСПОЛНУВА- АТ ПРОСТОРИИТЕ ВО ЗА ВРШЕЊЕ ПРОВЕРКА И ИСПИТУВАЊЕ НА ВОЗИЛАТА

1. Критериуми што треба да ги исполнува простори- јата за вршење на проверка и испитување на вози- лата

Член 2

Просторијата во која ќе се врши проверка и испитување на возилата треба да има патека за движење на возилата. Должината на патеката за проверка и испитување на возилата од влезот до излезот да биде со должина од најмалку 28 [m]. Во правецот на патеката да е поставена влезна и излезна врата со механизам за брзо отворање и затворање. Патеката е хоризонтална, со бетонска, асфалтна или со друг вид на тврда подлога и да овозможува линиско движење на возилата.

Во просторијата за проверка и испитување на возила на видно место мора да биде истакната табла со известување за забрането задржување на странки на патеката.

Во просторијата или во непосредна близина да има обезбедено посебен простор за вршење на административни работи.

Член 3

Да има обезбедено најмалку едно соодветно место за паркирање на возилото заедно со приклучното возило.

Пристапниот пат, што води до патеката за проверка и испитување на возилата, да е обезбеден со простор за чекање на најмалку едно товарно возило заедно со приклучното возило.

Слободниот простор за мерење на бучавата, мора да е хоризонтален со асфалтна, бетонска или со друг вид на тврда подлога по целата површина со најмала должина од 25 [m] и најмала широчина од 9 [m].

Член 4

Просторијата во која ќе се врши проверката и испитувањето на возилата физички да е одделена од останатите простории, за да се оневозможи влијание на емисијата на гасовите и на другите штетни елементи како и на влагата. Емисијата на бучавата што доаѓа од другите простории, не смее да биде поголема од 50 dB(A). Во просторијата за проверка и испитување да биде обезбедена температура и релативна влажност на воздухот, што ќе овозможи нормално функционирање на пропишаните апарати и извршување на сите постапки предвидени со испитувањето.

Член 5

Просториите во кои се сместени компјутери за водење на евиденција, обрасци, исправи и печати, мораат да се соодветно заштитени од кражба.

Член 6

Патеката за проверка и испитување на возилата треба да ги исполнува следниве критериуми:

- висината на влезната и излезната врата мора да биде најмалку 4,15 [m] и широка најмалку 3,5 [m];
- широчината на секоја поединечна пробна патека мора да е најмалку 4,4 [m], рабовите на пробната патека мора да се видливо обележани со црно-жолта линија, широка 100 mm.

Член 7

Патеката за проверка и испитување мора да има поврзан електронски систем на кој мора да се приклучат апаратите за мерење на: количина на издувни гасови на дизел мотори; за вагање на масата на возилата по оски; за мерење на силите на кочење на обемот на тркалата (валци за кочници); за мерење на бројот на вртежи на моторот.

2. Потребни уреди и опрема

Член 8

За вршење на проверката и испитувањето на возилата потребни се следните уреди и опрема:

1. Уред за мерење на емисијата на издувни гасови од моторите со компресиско палење. Уредот мора да овозможи мерење на коефициентот на затемнетост (K) на издувните гасови, мерење на бројот на вртежите и на температура на моторот. На уредот мора да е поставена адекватна програмска опрема за програмско водење на процесот. Уредот мора да биде опремен со печатар за испишување на резултатите од мерењето;

2. Фонометар, што ги исполнува следниве критериуми:

а) да ги задоволува стандардите IEC 651 тип 1, IEC 60651 тп 1 или IEC 61672, класа 1, (според карактеристика- A) со микрофон со пречник 1/2", кој што може да работи на брз - "fast" начин;

б) да овозможи одредени просечни еквивалентни вредности на јачина на звукот (RMS);

в) да овозможи мерење на бучавоста на моторот, во мерно подрачје од 0 до најмалку 6000 [врт/мин], со точност ± 1 [%] од измерената вредност +5 вртежи во минута;

3. Уред за контрола на насоченоста на светлата – поставен на нивелирано подвозје за контрола на нагоденоста на светлата, со вграден визир и со мерно подрачје најмалку од - 0,5 [%] до -3,5 [%] со точност $\pm 0,25$ [%] (апсолутно);

4. Микрометар со мерно подрачје од 0 до 25 [mm], 25 до 50 [mm], 50 до 75 [mm] и од 75 до 100 [mm], со прецизност $\pm 0,05$ [mm] или калибри со одговарачки толеранциски полиња за контрола на влечни уреди, со прецизност $\pm 0,05$ [mm];

5. Уред за контрола на течноста во системот системот за кочење во степени Целзиусови;

6. Уред за функционална контрола на електричните приклучоци за влечни и приклучни возила;

7. Агломер за мерење на слободниот од на воланот со точност $\pm 0,5$ степени;

8. Мерила за должина за општа употреба, со класа на точност III, должина 3 [m] и најмалку 20 [m];

9. Хронометар, стоперица;

10. Мерило за мерење длабочина на гумениот профил на пневматичите, со точност $\pm 0,1$ [mm];

11. Манометар за мерење на притисок во пневматичите;

12. Каталог на бои за одредување на бојата на возилата;

13. Два подложни клина за осигурување на тркалата;

14. Да има извори на адекватни технички податоци за возила, потребни за идентификација на возилата за вршење на проверката и испитувањето согласно одредбите од овој правилник;

15. Да има прописи кои се однесуваат на предметната проблематика;

16. Да има упатства за употреба на мерните уреди и опрема издадени од производителите.

Член 9

Покрај уредите и опремата од член 8 на овој правилник правното лице треба да има и:

1. Уред за мерење на силата на кочењето на возилото и приклучното возило што ги исполнува следните критериуми:

а) да има два меѓусебе независни ротирачки валци, кои овозможуваат, истовремено да се контролираат кочните сили на тркалата на една оска;

б) да овозможи мерење на силата на кочење на возилата, кои што имаат перманентен погон на повеќе оски;

в) да овозможи аналогно прикажување на измерените сили на кочење;

г) конструкциски да биде изведен така да овозможи, покрај силата на кочењето, да ги утврдува и неисправностите на системот за кочење, а особено отпорот на тркалањето, овалноста за кочниот барабан или диск, нерамномерното блокирање на тркалата, нерамномерноста во процесот на кочењето, како и доцнењето на одзивот на кочниците на поедините тркала на возилото;

д) да обезбеди испитување на возилото со осовински притисок најмалку до 120 [kN];

е) мерното подрачје на апаратот да е најмалку од 0 [kN] до 30 [kN];

ж) кочните валци по обемот не смеат да бидат заварени;

з) да има комплет од најмалку два сензора за мерење притисок во пневматските кочни системи, со точност $\pm 0,1$ [bar] до вклучително 5 [bar] притисок и ± 2 [%] од измерената вредност над 5 [bar] притисок;

и) да овозможи графички односно табеларен приказ на измерените големини;

л) да има вградено вага за динамичко мерење на масата на возилото по секоја оска на возилото, со точност ± 30 [kg] по оска вклучително 1000 [kg] оптоварување и ± 3 [%] од измерената вредност по оска над 1000 [kg] оптоварување.

2. Канал за проверка и испитување на долниот дел на возилото, кој треба:

а) да биде долг најмалку 18 [m] и широк 0,8 до 1 [m];

б) да е опремен со преносна електрична светилка со приклучок на напон најмногу од 24 [V], со постојано осветлување кое мора да биде заштитено;

в) да биде опремен со заштитен раб, висок најмалку 60 [mm], што спречува возилото да падне во каналот;

г) да има вградена хидраулична или пневматска каналска дигалка со носивост од најмалку 12 [t], која мора да биде изведена така да овозможува брзо и сигурно подигање на возило;

д) да има вградено хидрауличен уред за контрола на зјајот во системот за управување, водење и потпирање на возилото.

Член 10

Мерното место за мерење на емисијата на издувните гасови од возилото да има:

а) систем за одвод на издувните гасови при мерењето со проток на воздух на всисниот приклучок кој мора да изнесува најмалку 1700 [m³/h] и најмногу 2300 [m³/h];

б) всисна инка, прилагодлива по висина и агол на осовината на излезот од издувната цевка, при што мора да се овозможи всмукување на издувните гасови од сите видови хоризонтални и вертикални издувни системи;

в) всисна цевка, која мора да е отпорна на температурните и хемиските влијанија од издувните гасови.

Член 11

Уредите што се користат за проверка и испитување на возилото, треба да се прегледани, типски одобрени и оверени.

Мерните уреди, за кои нема пропишани мерни барања, да се калибрирани од акредитирано тело за вршење калибрација во согласност со барањата на стандардите за лаборатории за тестирање и калибрација (EN ISO/IEC 17025) на секои 12 месеци, со исклучок на микрометрите, калибрите за контрола на димензии на влечните уреди и агломери за мерење на слободниот од на управувачот, кои се калибрираат на 24 месеци.

Уредот за контрола на течноста во системот за кочење и хронометарот – стоперицата, се користат како индикатори.

3. Форма и содржина на сертификатот

Член 12

Формата и содржината на сертификатот за подготвеност на возилото во сообраќајот е пропишана во Упатството за користење на мултилатералната квота на дозволи од Европската конференција на министрите на транспорт ЕКМТ и е даден во прилог на овој правилник и претставува негов составен дел.

Сертификатот од став 1 на овој член се печати во четири еднообразни примероци на македонски, француски, англиски и германски јазик, а податоците се внесуваат само на македонски јазик во примерокот испечатен на македонски јазик.

III. ПРЕОДНИ И ЗАВРШНИ ОДРЕДБИ

Член 13

Правните лица овластени за вршење на проверка и испитување на возила за издавање на сертификат за подготвеност на возилото во сообраќај од 01.01.2009 година, покрај уредите и опремата пропишани со овој правилник треба да имаат и уред за симулација на оптоварување на возилото, односно друг соодветен уред, што ќе овозможи мерење на силите на кочење и ефектите од кочењето.

Член 14

Правните лица за вршење на проверка и испитување на возила за издавање на сертификат за подготвеност на возилото во сообраќај се должни да се усогласат со одредбите од член 10 точка а, до 01.01.2009 год.

Член 15

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 01-5194
30 април 2007 година
Скопје

Министер,
Миле Јанаклески, с.р.

CEMT/CM(2005)9/FINAL

Број на сертификатот на тестот на подготвеност за сообраќај:

Сертификат за тестот на подготвеност за сообраќај согласно со барањата на Директивата 96/96/EC, дополнета со Директивата 1999/52/EC, за целите на Резолуцијата CEMT/CM (2005) 9/FINAL

Регистерски број:
Број на сертификатот на сообразеност:
Тип и марка на возилото ¹⁰⁰ :
Идентификационен број на возилото (VIN):
Тип и број на моторот ¹⁰¹ :

Издавачот¹⁰²,

Тело или установа назначена и непосредно надгледувана од земјата на регистрација, за целите на UNECE спогодбата од 1997, или на UNECE консолидираната резолуција R.E.1 (TRANS/SC.1/294/Rev.5) со амандманите во 2001 (TRANS/WP.1/2001/25), или на Директивата 96/96/EC, со ова потврдува дека предметното возило е сообразено со барањата текстот погоре, вклучувајќи ги најмалку следните задолжителни проверки:

- Системите за кочење (вклучително антиблок системите, кампабилни со приколката и обратно)
- Управувачот² и уредите за управување
- Видливост
- Светла, катадиоптери и електрична опрема
- Оски, тркала, пневматици и систем за потпирање (вклучително длабочината на шарата на пневматиците)
- Каросерија и врски во каросеријата (вклучително уредите за заштита од назад и од страна)
- Друга опрема, вклучително :
 - Триаголник за предупредување²
 - Тахограф (присутност и исправност на пломбите)²
 - Уред за ограничување на брзината²
- Пречки² – големина на коефициентот на апсорпција: [m⁻¹]

Место

Дата
Потпис и печатЗабелешка : Следниот тест на подготвеност за сообраќај е неопходен пред:¹⁰³

-
100. Тип на приклучното возило, во случај на приклучно возило
 101. Не се применува за приклучно возило
 102. [Име и адреса на компанијата или на институцијата]
 103. 12 месеци по датумот на тестот

CEMT/CM(2005)9/FINAL

N° of the certificate of roadworthiness test:

Certificate of Roadworthiness Test according to the provisions of Directive 96/96/EC, as amended by Directive 1999/52/EC, for the purpose of the Resolution CEMT/CM (2005)9/FINAL

Registration Number:
Certificate of compliance Number:
Vehicle Type and Make ¹⁰⁰ :
Vehicle Identification Number (VIN):
Engine Type / Number ¹⁰¹ :

The ¹⁰²,

Body or Establishment designated and directly supervised by the State of Registration for the purpose of UNECE Agreement of 1997, or of the UNECE Consolidated Resolution R.E.1 (TRANS/SC.1/294/Rev.5) as amended in 2001 (TRANS/WP.1/2001/25), or of Directive 96/96/EC,

hereby confirms that the said vehicle is in compliance with the provisions of the texts above, including at least the following items to be compulsory checked:

- Braking systems (including antiblocking systems, compatible with the trailer and vice-versa)
- Steering wheel² and steering devices
- Visibility
- Lamps, reflectors and electrical equipment
- Axles, wheels, tyres and suspension (including tyre tread depth)
- Chassis and chassis attachments (including rear and lateral protective devices)
- Other equipment, including :
 - Warning triangle²
 - Tachograph (presence of and integrity of seals)²
 - Speed limitation device²
- Nuisances² - value of the absorption coefficient: [m⁻¹]

Place

Date
Signature and stamp

Note : Next roadworthiness test required before¹⁰³

100. Trailer type, if trailer.
 101. Not applicable to trailer.
 102. [Name and address of the Company or Authority].
 103. 12 months after the date of the test.

CEMT/CM(2005)9/FINAL

Nr. des Nachweises der technischen Überwachung: «MKMFS_BROJ»

Nachweis der technischen Überwachung gemäß den Bestimmungen der Richtlinie 96/96/EG, in der Fassung der Richtlinie 1999/52/EG, im Sinne der CEMT-Resolution CEMT/CM (2005)9/FINAL

Zulassungsnummer:

Nummer des Nachweises der Übereinstimmung:
--

Fahrzeugtyp und Marke ¹⁰⁴ :
--

Fahrzeugidentifizierungsnummer (VIN):

Motortyp / Nummer ¹⁰⁵ :

Die¹⁰⁶,

Behörde oder Einrichtung, die vom Zulassungsstaat im Sinne der UN-ECE Abkommen von 1997 oder der UN-ECE Resolution R.E.1 (TRANS/SC.1/294/Rev.5) in den Fassung von 2001 (TRANS/WP.1/2001/25) oder der Richtlinie 96/96/EG namhaft gemacht und direkt überwacht wird,

bestätigt hiermit, dass das genannte Fahrzeug den Bestimmungen dieser Texten entspricht, einschließlich zumindest der folgenden Punkte:

- Bremsanlagen (einschließlich Antiblockiervorrichtung, kompatibel mit dem Anhänger und umgekehrt)
- Lenkrad² und Lenkanlage
- Sichtverhältnisse
- Leuchten, Rückstrahler und elektrische Anlagen
- Achsen, Räder, Reifen und Aufhängungen (einschließlich Reifenprofiltiefe)
- Fahrgestell und am Fahrgestell befestigte Teile (einschließlich hinterer Unterfahrschutz und seitliche Schutzvorrichtungen)
- Sonstige Ausstattung einschließlich:
 - Warndreieck²
 - Kontrollgerät (Vorhandensein und Unversehrtheit der Siegel)²
 - Geschwindigkeitsbegrenzungseinrichtung²
- Umweltbelastungen² – Wert des Absorptionskoeffizienten: [m⁻¹]

Ort

Datum

Unterschrift und Stempel

Hinweis: Nächste technische Überwachung erforderlich vor:¹⁰⁷

¹⁰⁴ Anhängertyp, wenn Anhänger.

¹⁰⁵ Für Anhänger nicht anwendbar.

¹⁰⁶ [Name und Anschrift des Unternehmens oder der Behörde].

¹⁰⁷ 12 Monate nach dem Tag der Prüfung.

CEMT/CM(2005)9/FINAL

N° de l'attestation de contrôle technique: «MKMFS_BROJ»

Attestation de contrôle technique annuel selon la Directive 96/96/CE, amendée par la Directive 1999/52/CE, pour l'application de la Résolution CEMT/CM (2005)9/FINAL
--

Numéro d'immatriculation :

Numéro de l'attestation de confirmité :

Marque et type du véhicule ⁹⁶ :
--

Numéro d'identification du véhicule (VIN) :

Code et numéro de série du moteur ⁹⁷ :

La⁹⁸,

En qualité d'organisme ou établissement désigné et directement supervisé par l'Etat d'immatriculation aux fins de l'application de l'Accord de 1997 de la CEE-ONU ou de la Résolution d'ensemble R.E.1 de la CEE-ONU (TRANS/SC.1/294/Rev.5) telle que modifiée en 2001 (TRANS/WP.1/2001/25) ou de la Directive 96/96/CE,

atteste, par la présente, qu'à la date indiquée plus bas, le véhicule désigné ci-dessus remplit les conditions relatives au contrôle technique des véhicules et de leurs remorques, conformément aux spécifications énoncées dans les textes ci-dessus, et portant au moins sur les points de contrôle obligatoires suivants :

:

- Dispositifs de freinage (y compris les systèmes anti-blocage, compatibles avec la remorque et vice-versa)
- Volant² et direction
- Visibilité
- Feux, dispositifs rétro-réfléchissants et équipement électrique
- Essieux, roues, pneus et suspensions (y compris la profondeur de sculpture des pneumatiques)
- Châssis et accessoires du châssis (y compris les dispositifs anti-encastrement à l'arrière et sur les côtés)
- Equipements divers, parmi lesquels :
 - Triangle de présignalisation ²
 - Tachygraphe (présence et intégrité des sceaux)²
 - Limiteur de vitesse ²
- Nuisances² – valeur du coefficient d'absorbtion: [m⁻¹]

Lieu

Date

Signature et cachet

Note : Prochaine attestation de contrôle requise avant le :⁹⁹

⁹⁶. Type de remorque s'il s'agit d'une remorque.

⁹⁷. Ne pas remplir s'il s'agit d'une remorque.

⁹⁸. Raison sociale et adresse de la Société ou de l'Administration]

⁹⁹. 12 mois après la date du est.

795.

Врз основа на член 19 став 4 од Законот за превоз во патниот сообраќај („Службен весник на РМ“ бр. 68/04 и 127/06), министерот за транспорт и врски донесе

П Р А В И Л Н И К ЗА ФОРМАТА И СОДРЖИНАТА НА ДОЗВОЛАТА ЗА ОПШТИНСКИ ЛИНИСКИ ПРЕВОЗ НА ПАТНИЦИ

Член 1

Со овој правилник се пропишува формата и содржината на дозволата за општински линиски превоз на патници.

Член 2

Дозволата за општински линиски превоз на патници се издава на образец во формат А-4 во бела боја.

Образецот од став 1 на овој член содржи: сериски број на дозволата, грб на општината односно на градот Скопје, назив на општината односно градот Скопје, назив: „Дозвола за општински линиски превоз на патници“, број на издадена дозвола, назив на превозникот, седиште на превозникот, релација на која ќе се врши превозот со назначување на почетната и крајната дестинација, карактеристичните попатни станици и број на линијата доколку е определен, рок на важење на дозволата, место и датум на издавање и место за печат и потпис на градоначалникот на општината, односно на градоначалникот на градот Скопје.

Член 3

Образецот од член 2 на овој правилник е даден во прилог и е составен дел на овој правилник.

Член 4

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 01-5195
30 април 2007 година
Скопје

Министер,
Миле Јанакиески, с.р.

(сериски број на дозволата)	
(МЕСТО ЗА ГРБ НА ОПШТИНАТА, ОДНОСНО ГРАДОТ СКОПЈЕ)	
(НАЗИВ НА ОПШТИНАТА, ОДНОСНО ГРАДОТ СКОПЈЕ)	
ДОЗВОЛА за општински линиски превоз на патници	
Број на издадена дозвола:	
(назив на превозникот)	
(седиште на превозникот)	
(релација на која се врши превозот со назначување на почетната и крајна дестинација, карактеристичните попатни станици и број на линијата)	
Рок на важење на дозволата: _____	
Место и датум на издавање	Градоначалник на општината односно градот Скопје м.п.

КОМИСИЈА ЗА ХАРТИИ ОД ВРЕДНОСТ

796.

Врз основа на член 197 став 1 под в) и член 210, точка а) („Сл. весник на РМ“ бр. 95/2005 и 25/2007), Комисијата за хартии од вредност, на седницата одржана на ден 23.04.2007 година, донесе

Р Е Ш Е Н И Е

1. Се утврдува неправилност во работењето на брокерот Димче Панов, поради непочитување на член 6 од Правилникот за содржината и начинот на водење на книга на налози („Сл. весник на РМ“ бр. 16/2001) и член 197 од Законот за хартии од вредност, при евидентирање на налозите под број 20184 и број 20187 од 18.09.2006 година и налозите под број 20739 и број 20740 од 12.10.2006 година во книгата на налози на брокерската кука НЛБ Тутунска брокер АД Скопје и во берзанскиот систем на тргување.

2. Се забранува, врз основа на утврдената неправилност од точка 1 на брокерот Димче Панов, вршење на работи со хартии од вредност, за кои има добиено дозвола во времетраење од 30 дена.

3. Се задолжува Македонска берза АД Скопје веднаш по приемот на ова решение, да го суспендира овластениот брокер Димче Панов од системот за тргување на берзата во времетраење од 30 дена.

4. Жалбата изјавена против ова решение, не го одлага неговото извршување.

5. Ова решение влегува во сила со денот на неговото донесување и ќе се објави во „Службен весник на РМ“.

Бр. 08-1193/2
23 април 2007 година
Скопје

Комисија за хартии од вредност
Претседател,
проф. д-р Весна Пендовска, с.р.

УСТАВЕН СУД НА РЕПУБЛИКА МАКЕДОНИЈА 797.

Уставниот суд на Република Македонија, врз основа на членовите 110 и 112 од Уставот на Република Македонија и член 70 од Деловникот на Уставниот суд на Република Македонија („Службен весник на Република Македонија“ бр.70/92), на седницата одржана на 2 мај 2007 година, донесе

О Д Л У К А

1. СЕ УКИНУВА членот 4 став 3 од Законот за регистрирање на готовински плаќања („Службен весник на Република Македонија“ бр. 31/2001, 42/2003, 47/2003, 40/2004, 70/2006 и 126/2006).

2. Оваа одлука произведува правно дејство од денот на објавувањето во „Службен весник на Република Македонија“.

3. Уставниот суд на Република Македонија, по повод иницијатива поднесена од Стамен Филипов од Скопје со Решение У.бр.236/2006 од 7 март 2007 година поведе постапка за оценување на уставноста на членот 4 став 3 од Законот означен во точката 1 од оваа одлука, затоа што основано се постави прашањето за неговата согласност со членовите 8 став 1 алинеја 3 и 7, 33 и 55 став 1 и 2 од Уставот.

4. Судот на седницата утврди дека, според член 4 од Законот, фискална сметка, во смисла на овој закон, е документ со кој се потврдува плаќањето на цената на доброто, односно услугата издадена од фискална апаратура (став 1).

Фискална сметка се издава на купувачот на доброто, односно на корисникот на услугата во моментот на предавањето и плаќањето на доброто, односно на извршувањето и плаќањето на услугата (став 2).

Според оспорениот став 3 од истиот член од Законот, ако на купувачот на доброто, односно корисникот на услугата во моментот на предавањето и плаќањето на доброто, односно на извршувањето и плаќањето на услугата не му се издаде фискална сметка, нема обврска да ја плати цената на доброто, односно цената на услугата.

5. Според член 8 став 1 алинеја 3, 6 и 7 од Уставот на Република Македонија, владеењето на правото, правната заштита на сопственоста и слободата на пазарот и претприемништвото се едни од темелните вредности на уставниот поредок на Република Македонија.

Според член 9 од Уставот, граѓаните на Република Македонија се еднакви во слободите и правата независно од полот, расата, бојата на кожата, националното и социјалното потекло, политичкото и верското уверување, имотната и општествената положба. Граѓаните пред Уставот и законите се еднакви.

Според член 30 ставовите 1, 2 и 3 од Уставот, се гарантира правото на сопственост и правото на наследување. Сопственоста создава права и обврски и треба да служи за добро на поединецот и на заедницата. Никому не можат да му бидат одземени или ограничени сопственоста и правата кои произлегуваат од неа, освен кога се работи за јавен интерес утврден со закон.

Според член 33 од Уставот, секој е должен да плаќа данок и други јавни давачки и да учествува во намирувањето на јавните расходи на начин утврден со закон.

Според член 51 од Уставот, во Република Македонија законите мораат да бидат во согласност со Уставот, а сите други прописи со Уставот и со закон. Секој е должен да ги почитува Уставот и законите.

Според член 54 ставовите 1 и 2 од Уставот, слободите и правата на човекот и граѓанинот можат да се ограничат само во случаи утврдени со Уставот. Слободите и правата на човекот и граѓанинот можат да бидат ограничени за време на воена или вонредна состојба според одредбите на Уставот.

Согласно член 2 од Закон за регистрирање на готовински плаќања, даночните обврзници кои вршат промет на добра и промет на услуги за кој плаќањето не се извршува по банкарски пат (во натамошниот текст: готовински плаќања), должни се да воведат и користат одобрен фискален систем на опрема за регистрирање на готовински плаќања и задолжително да издаваат сметка за извршениот промет, односно услугата (во натамошниот текст: фискална сметка).

Согласно член 6 од Законот, купувачот на доброто, односно корисникот на услугата е должен да побара фискална сметка и истата да ја чува до 15 метри од напуштањето на местото на прометот на доброто, односно на услугата, заради контрола (став 1). Кога местото на прометот на добро, односно услуга се наоѓа во заеднички простории со други објекти, на пазар или во состав на трговски комплекс, како место на напуштање се смета напуштањето на објектот од заедничките простории, пазарот, односно трговскиот комплекс (став 2).

Во член 8 од Законот е определено дека, фискална сметка се состои од бонов и контролен траг кои се идентични и се запишуваат истовремено. Исечок од боновиот траг се дава на купувачот на добро, односно на корисникот на услуга, а контролниот траг го задржува даночниот обврзник. Даночниот обврзник е должен контролниот траг од фискалната сметка да ја чува во објектот пет години од датумот на последната операција.

Во член 11 став 2 од Законот е определено дека, даночниот обврзник е должен да воведат и да користи фискална апаратура за секое работно место од каде што се извршува прометот на добра или услуги кои готовински се наплатуваат.

Согласно член 12 став 1 од Законот, забранет е прометот на добро или услуга кој не се врши преку монтиран и воведен во користење систем на фискална опрема, освен во случаите кога е потребен ремонт или поправка на фискалната апаратура, а обврзникот не е должен да поседува резервна фискална апаратура.

Тргувајќи од содржината на наведените законски одредби произлегува дека фискалната сметка е документ издаден од фискална апаратура со кој се потврдува плаќањето на цената на доброто, односно услугата, во моментот на предавањето и плаќањето на доброто, односно на извршувањето и плаќањето на услугата. Сметката се состои од боновиот траг што се дава на купувачот на добро, односно на корисникот на услуга и контролен траг што го задржува даночниот обврзник, во овој случај продавачот на доброто или давателот на услугата.

Со оспорениот член 4 став 3 од Законот, законодавецот предвидува законска можност за ослободување од обврската на граѓанинот да ја плати цената на доброто, односно цената на услугата ако во моментот на предавањето и плаќањето на доброто, односно на извршувањето и плаќањето на услугата не му биде издадена фискална сметка.

Со оглед на фактот што државата преку воведувањето на системот на фискализација и регистрирање на готовинските плаќања има за цел сузбивањето на т.н сива економија, преку евиденција на остварен готовински промет и соодветно оданочување според Судот одбраното средство со давање можност на граѓаните да не платат за купеното добро, односно реализирана услуга во случај кога нема да добијат фискална сметка не е соодветно по однос на целта што се сака да се постигне.

Имено, на пазарот како учесници во секоја купопродажба или услуга се јавуваат купувачите, односно примателите на услугата и продавачите, односно давателите на услугата, при што секој од учесниците има точно определени права и обврски. Од така настанатиот однос, државата остварува приход од наплатените даноци.

Според Судот, дадената можност од оспорената одредба не е во согласност со востановените правила што владеат на пазарот на добра и услуги кои неминовно бараат цената на купеното добро, односно направената услуга да биде платена во моментот на предавање на доброто, односно извршувањето на услугата, како што впрочем предвидел и членот 4 став 2 од Законот, со што се заокружува воспоставениот однос помеѓу купувач и продавач или примателот и давателот на услугата. Оттаму, наметнатото решение со оспорената одредба не кореспондира со целината на членот 4 од Законот и особено со ставот 2 од истиот член од Законот, кој предвидува фискална сметка да му се издаде на купувачот на доброто, односно на корисникот на услугата во моментот на предавањето и плаќањето на доброто, односно на извршувањето и плаќањето на услугата.

Во спротивно, како што предвидува оспорената одредба од Законот, со неплаќањето на договорената или претходно утврдена цена доаѓа до правно нереализирани пазарни односи, доаѓа до несигурност на воспоставените односи на пазарот, заради дисбалансот помеѓу применото и даденото, со што се доведува во прашање владеењето на правото како темелна вредност на уставниот поредок на Република Македонија од член 8 став 1 алинеја 3 од Уставот.

Исто така, според Судот, не е во согласност со владеењето на правото, како темелна вредност на уставниот поредок да се стекнува сопственост над конкретно добро без да притоа се плати купопродажна цена за истото или да се добие услуга без да се плати за неа. На овој начин, постои можност да се поттикне своевидна беззаконие и да се охрабрат граѓаните да стекнуваат добра или остваруваат услуги без да платат и тоа токму од оние продажни или услужни места каде што не се издаваат фискални сметки.

Притоа, неспорно е дека државата има уставно овластување да ја утврдува својата политика во пазарните законитости и даночната политика и за нивното спроведување да утврдува соодветни мерки. Во таа насока државата има право да преценува дали одредени мерки ги даваат очекуваните резултати, во случајот забраната за вршење на дејност или пак глобата. Во случај да не ги постигне очекуваните резултати, државата, исто така има уставно право да воведува и нови мерки, покрај постојните, меѓутоа, тоа не може истовремено да резултира со последици по вообичаениот начин на однесување на граѓаните кога се учесници во пазарните односи според воспоставените законитости.

Следствено на тоа, примарната цел на законодавецот што сака да ја постигне со оспорената одредба не може да биде охрабрување на граѓаните да не ги почитуваат пазарните законитости. Оттаму, законодавецот, при воведувањето на нови мерки мора да пронајде баланс меѓу општите интереси на заедницата да ја реализира намерата за фискализација на државата и да ги прибере планираните даноци и гарантираните права на граѓанинот да биде рамноправен учесник во правно уредени и издржани пазарни односи, со почитување на соодносот помеѓу применото и даденото. Сигурно е дека таквата рамнотежа во овој случај не се постигнува, со наметнатата улога на граѓаните, наместо државата и нејзините органи, да бидат контролори на оние кои не ја почитуваат фискалната и даночната регулатива.

Според тоа, ослободувањето од обврската да се плати доброто предмет на купопродажба или направената услуга во случај кога даночниот обврзник не издава фискална сметка не води кон почитување на владеењето на правото и слободата на пазарот и претприемништвото, како темелни вредности на уставниот поредок на Република Македонија утврдени во членот 8 став 1 алинеја 3 и 7 од Уставот. Во крајна линија, со оспорената одредба не може основано да се очекува и целосно исполнување на уставната должност за плаќање на даноците и другите јавни расходи од страна на даночните обврзници што не поседуваат фискални апарати или пак не издаваат фискални сметки, како што е утврдено во членот 33 од Уставот.

Оттаму, Судот оцени дека оспорената одредба од Законот не е во согласност со членовите 8 став 1 алинеја 3 и 7, 33 и 55 став 1 и 2 од Уставот.

6. Врз основа на изнесеното, Судот одлучи како во точката 1 од оваа одлука.

7. Оваа одлука Судот ја донесе во состав од претседателот на Судот Махмут Јусуфи и судиите: д-р Трендафил Ивановски, Лилјана Ингилизова – Ристова, Мирјана Лазарова Трајковска, Вера Маркова, Бранко Наумоски, Игор Спировски и д-р Зоран Сулејманов.

У.бр.236/2006
2 мај 2007 година
Скопје

Претседател
на Уставниот суд на Република
Македонија,
Махмут Јусуфи, с.р.

798.

Уставниот суд на Република Македонија, врз основа на членовите 110 и 112 од Уставот на Република Македонија и член 70 од Деловникот на Уставниот суд на Република Македонија ("Службен весник на Република Македонија" бр.70/1992) на седницата одржана на 2 мај 2007 година, донесе

ОДЛУКА

1. СЕ УКИНУВА член 10 став 2 од Законот за изменување и дополнување на Законот за политичките партии („Службен весник на Република Македонија“ бр.5/2007).

2. Оваа одлука произведува правно дејство од денот на објавувањето во "Службен весник на Република Македонија".

3. Уставниот суд на Република Македонија, по повод иницијатива поднесена од Владимир Стефановски, адвокат од Скопје, со Решение У.бр.15/2007 од 14 март 2007 година, поведе постапка за оценување на актот означен во точка 1 на оваа одлука, затоа што основано се постави прашањето за неговата согласност со Уставот на Република Македонија.

4. Судот на седницата утврди дека со членот 10 од Законот за изменување и дополнување на Законот за политичките партии, се менува и дополнува членот 40 од Законот за политичките партии („Службен весник на Република Македонија“ број 76/2004).

Имено, со ставот 1 на овој член, се менува воведната реченица во ставот 1 на член 40 од Законот за политичките партии, така што се утврдува дека глоба во износ од 800 до 4.800 евра во денарска противвредност ќе се изрече на политичка партија.

Согласно ставот 2 на овој член, во членот 40 став 1 од Законот, по алинејата 1, се додава нова алинеја 2, во која се предвидува нов прекршок за политичката партија која „во определениот рок нема да поднесе до судот список на членови согласно со членот 11 став (3) од овој закон.“

5. Согласно член 8 став 1 алинеја 3 и 5 од Уставот на Република Македонија, владеењето на правото и политичкиот плурализам и слободните непосредни и демократски избори се едни од темелните вредности на уставниот поредок на Република Македонија.

Според член 20 став 1 од Уставот, на граѓаните им се гарантира слободата на здружување заради остварување и заштита на нивните политички, економски, социјални, културни и други права и уверувања. Според ставот 2, граѓаните можат слободно да основаат здруженија на граѓани и политички партии, да пристапуваат кон нив и од нив да истапуваат. Согласно ставот 3, програмите и дејствувањето на здруженијата на граѓаните и на политичките партии не можат да бидат насочени кон насилно уривање на уставниот поредок на Републиката и кон поттикнување или повик на воена агресија или разгорување на национална, верска или расна омраза или нетрпеливост. Според ставот 4 од оваа уставна одредба, забранети се воени или полувое-ни здруженија што не им припаѓаат на вооружените сили на Република Македонија.

Согласно член 68 став 1 алинеја 2 од Уставот, Собранието на Република Македонија донесува закони и дава автентично толкување на законите.

Со Законот за политичките партии поблиску се уредува начинот, условите и постапката за основање, регистрирање и престанок на политичките партии.

Така, согласно член 2 од овој закон, политичката партија е доброволна организација на граѓани, формирана за остварување и заштита на политички, економски, социјални, културни и други права и уверувања и заради учество во процесот на донесување на политички одлуки при учество во власта. Политичките партии своите цели ги остваруваат преку демократско формирање и изразување на политичката волја со учество на избори, како и на друг демократски начин.

Со членот 11 од овој закон, се утврдуваат условите под кои може да се основа политичка партија, како и условите за опстојување на политичката партија во Република Македонија.

Така, се утврдува дека политичка партија можат да основаат најмалку 1.000 граѓани на Република Македонија кои имаат избирачко право и кои го дале својот потпис за основање само на една политичка партија. Се утврдува дека член на политичка партија може да биде секој полнолетен и деловно способен граѓанин кој ќе даде потпис за доброволно членство во политичката партија. Исто така, со ставот 3 на овој член, се утврдува дека политичката партија е должна пред истекот на секои четири години од денот на регистрацијата да достави до основниот суд поединечно дадени потписи заверени пред нотар со број на потписи потребни за основање на политичка партија. Со исправка објавена во „Службен весник на Република Македонија“ бр. 8/2007, ставот 3 на овој член се менува, во смисла дека политичката партија е должна пред истекот на секои две години од денот на регистрацијата да достави до основниот суд поединечно дадени потписи пред службено лице на Министерството за правда според местото на живеење на членот на политичката партија, со број на потписи потребни за основање на политичка партија. По истекот на наведениот рок, во рок од осум дена, основниот суд е должен да ја извести политичката партија да постапи согласно со рокот утврден во ставот 3, а политичката партија е должна во рок од осум дена од денот на добивањето на известувањето од основниот суд, да постапи согласно ставот 3 на овој член. Ако политичката партија не постапи во овој рок, основниот суд по службена должност ќе донесе решение за бришење на политичката партија од судскиот регистар и по правосилноста на решението за тоа ќе го извести Основниот суд Скопје 2 - Скопје заради бришење на политичката партија и од Единствениот судски регистар на политички партии. Бришењето на политичката партија од судскиот регистар и од Единствениот судски регистар на политички партии се објавуваат во „Службен весник на Република Македонија“ и во најмалку две јавни гласила од кои едно е на службен јазик различен од македонскиот, кој го зборуваат најмалку 20% од граѓаните во Република Македонија, во рок од 15 дена од денот на бришењето на политичката партија од судскиот регистар.

Во главата III Од Законот за политичките партии, насловена како „Престанок на политичките партии“, во членот 29 се утврдува дека политичката партија престанува да постои со бришење од судскиот регистар: кога политичката партија ќе поднесе барање за бришење од судскиот регистар; врз основа на правосилно решение за бришење на политичката партија од судскиот регистар, донесено од страна на судот врз основа на овој закон; кога на политичката партија и е забрането дејствување со правосилно решение, во согласност со одредбите на овој закон; кога органот утврден со статутот на политичката партија ќе донесе одлука за споју-

вање со друга политичката партија; кога е намален бројот на членовите на политичката партија определен во членот 11 од овој закон и кога Уставниот суд на Република Македонија ќе утврди дека програмата или статутот на политичката партија не се во согласност со Уставот.

Со членот 40 од Законот, кој се наоѓа во главата IV Прекршочни одредби, се утврдуваат санкции за прекршок, кои можат да им бидат изречени на политичката партија и на одговорното лице во партијата. Со оспориениот член 10 од Законот за изменување и дополнување на Законот за политичките партии, со кој се менува и дополнува овој член, се врши усогласување на паричните казни со решенијата од новиот Закон за прекршоците, како и се воведува нов прекршок за кој ќе се казни партијата и одговорното лице на партијата, а тоа е случајот кога политичката партија во определениот рок нема да поднесе до судот список на членови согласно со членот 11 став 3 од овој закон, со што би се потврдил условот за опстојување на политичката партија.

6. Од наведените уставни одредби произлегува дека политичкото здружување и дејствување на граѓаните е слободно и дека таа слобода се изразува и во делот на основање на политички партии, и во делот на пристапување или истапување од политичките партии. Слободата на граѓаните на здружување заради остварување политички права, спаѓа во категоријата основни слободи и права на човекот и граѓанинот кои претставуваат темелна вредност на уставниот поредок на Република Македонија, поради што нивното остварување е уставно заштитено.

При постоење на наведената уставна и законска регулатива, се поставува прашањето дали неподнесувањето до надлежниот суд на доволен број потписи на членови како услов за опстојување на една политичка партија, може да претставува противправно дело за кое се изрекува прекршочна санкција на политичката партија и одговорното лице во неа и дали со тоа законодавецот не го повредил уставното начело на слободно здружување на граѓаните заради остварување и заштита на политичките права.

Имено, политичката партија претставува организирана група на идејни истомисленици кои на демократски начин се борат да ја освојат државната власт или ако власта е освоена, се борат за нејзино задржување што е можно подолго време, со цел да се обезбеди владеење на идеите и интересите на нејзиното членство.

Основањето, пристапувањето и истапувањето од политичка партија претставува доброволен чин на заинтересираните граѓани и Уставот не дозволува тие да трпат последица во вид на санкција за таквото свое постапување.

Политичката партија има својство на правно лице, кое ова својство го стекнува со денот на уписот во судскиот регистар, од кога се стекнува со право да започне да работи и да ги остварува целите за кои е основана. Законодавецот децидно ги утврдува условите потребни за основање на политичка партија, што е негово непорочно уставно право, меѓу кои е и определувањето на долната граница на членството на една партија која како политички субјект, покрај другото и преку својата бројност ја покажува сериозноста за учество или освојување на власта, како и определбата за тоа дека бројот на членовите на политичката партија мора да биде постојан, во смисла да не се намалува под бараниот минимум.

Намалувањето на бројот на членови на политичката партија под законски пропишаниот минимум, повлекува бришење на партијата од судскиот регистар и нејзино заминување од политичката сцена. Притоа, одржувањето, зголемувањето или намалувањето на членството на една политичка партија зависи од тоа колку политичката партија успева да ги задоволи и оствари политичките интереси на своите членови и способноста да привлече нови членови.

Врз основа на наведеното произлегува дека оспорената определба на законодавецот, партијата и одговорното лице на партијата да бидат парично казнети за прекршок доколку во определен рок партијата не достави доказ до надлежниот суд дека има доволен број на членови неопходни за натамошно опстојување на политичката сцена, всушност значи инкриминирање на вршењето на слободата на истапување од политичка партија, што во еден момент довело до намалување на бројот на членовите на политичката партија под законскиот минимум. Со тоа, според Судот, се попречува остварувањето на демократскиот карактер на политичката партија во еден од суштинските аспекти на слободата на политичкото здружување и организирање, имено истапувањето од политичка партија, експлицитно наведено во член 20 став 2 од Уставот.

Оттука, имајќи ја предвид уставно гарантираната слобода на граѓаните на здружување заради остварување на политички права, произлегува дека недоставувањето до надлежниот суд список на неопходен број на членови потребни за регистрација на политичка партија, како доказ за опстојување на една политичка партија на политичката сцена, може да претставува основ за бришење на партијата од судскиот регистар, но не може да се смета како противправно дело за кое може да се изрече прекршочна санкција на политичката партија и одговорното лице на партијата. Поради тоа, Судот оцени дека определувањето на наведеното дејствие како прекршок во правниот поредок на Република Македонија го доведува во прашање и начелото на владеење на правото, како темелна вредност на уставниот поредок на Република Македонија.

Покрај тоа, при постоење на регулатива дека во случај на недоставување доказ за минимален број на членови на политичката партија пред истекот на секои две години од денот на регистрацијата, основниот суд по службена должност ќе донесе решение за бришење на политичката партија од судскиот регистар, произлегува дека санкцијата за оспорениот прекршок треба да се изрече на политичка партија која престанала да постои. Нелогичноста и неприменливоста на ваквата одредба, исто така, го доведува во прашање уставното начело на владеење на правото.

Врз основа на наведеното, Судот оцени дека оспорениот член 10 став 2 од Законот за изменување и дополнување на Законот за политичките партии, со кој се пропишува дека на политичката партија ќе и се изрече глоба за прекршок доколку во определениот рок нема да поднесе до судот список на членови согласно со членот 11 став (3) од овој закон, не е во согласност со одредбите на член 8 став 1 алинеја 3 и член 20 став 1 и 2 од Уставот на Република Македонија.

7. Врз основа на изнесеното, Судот одлучи како во точка 1 од оваа одлука.

8. Оваа одлука Судот ја донесе во состав од претседателот на Судот, Махмут Јусуфи и судиите: д-р Трендафил Ивановски, Лилјана Ингилизова-Ристова, Мирјана Лазарова Трајковска, Вера Маркова, Бранко Наумоски, Игор Спировски и д-р Зоран Сулејманов.

У.бр.15/2007
2 мај 2007 година
Скопје

Претседател
на Уставниот суд на Република
Македонија,
Махмут Јусуфи, с.р.

799.

Уставниот суд на Република Македонија, врз основа на членовите 110 и 112 од Уставот на Република Македонија и член 70 од Деловникот на Уставниот суд на Република Македонија ("Службен весник на Република Македонија" бр.70/1992) на седницата одржана на 2 мај 2007 година, донесе

ОДЛУКА

1. СЕ УКИНУВААТ член 1 став 3, член 2 став 2 и член 12 став 3 од Законот за изменување и дополнување на Законот за политичките партии („Службен весник на Република Македонија“ бр. 5/2007).

2. СЕ СТАВА НАДВОР ОД СИЛА Решението за запирање на извршувањето на поединечните акти или дејствија што се донесени, односно преземени врз основа на член 12 став 3 од Законот за изменување и дополнување на Законот за политичките партии.

3. Оваа одлука произведува правно дејство од денот на објавувањето во „Службен весник на Република Македонија“.

4. Уставниот суд на Република Македонија по повод поднесена иницијатива на Тони Ѓуревски, претседател на Партијата Лига за демократија од Скопје и Ванчо Шехтански, претседател на Трајно македонско радикално обединување „ТМРО“ од Скопје со Решение У.бр.23/2007 од 14 март 2007 година поведе постапка за оценување уставноста на член 1 став 3, член 2 став 2 и член 12 став 3 од Законот означен во точката 1 на оваа одлука.

Постапката беше поведена затоа што преде Судот основано се постави прашањето за согласноста на оспорените членови со Уставот.

5. Судот на седницата утврди дека според член 1 став 3 од Законот за изменување и дополнување на Законот за политичките партии („Службен весник на Република Македонија“ бр.5/2007) политичката партија е должна пред истекот на секои четири години од денот на регистрацијата да достави до основниот суд поединечно дадени потписи заверени пред нотар, со број на потписи потребни за основање на политичка партија.

Согласно член 13 од Законот, овој Закон влегува во сила осмиот ден од денот на објавувањето. Законот е објавен на 16 јануари 2007 година, а влегол во сила на 24 јануари 2007 година.

Судот, исто така, утврди дека на 24 јануари 2007 година, односно на денот на влегувањето во сила на Законот, во „Службен весник на Република Македонија“ бр.8/2007 е објавена исправка на Законот за изменување и дополнување на Законот за политичките партии од Законодавно правната комисија на Собранието на Република Македонија.

Во исправката се наведува дека по извршеното сравнување со изворниот текст е утврдено дека во текстот на Законот за изменување и дополнување на Законот за политичките партии се направени грешки поради што член 1 став 3 треба да гласи: Политичката партија е должна пред истекот на секои две години од денот на регистрацијата да достави до Основниот суд поединечно дадени потписи пред службено лице на Министерството за правда според местото на живеење на членот на политичката партија, со број на потписи потребни за основање на политичката партија согласно став 1 на овој член.

Владеењето на правото е темелна вредност на уставниот поредок на Република Македонија согласно член 8 став 1 алинеја 3 од Уставот.

Според член 52 од Уставот на Република Македонија законите и другите прописи се објавуваат пред да влезат во сила. Законите и другите прописи се објавуваат во „Службен весник на Република Македонија“ најдоцна во рок од седум дена од денот на нивното донесување.

Законите влегуваат во сила најрано осмиот ден од денот на објавувањето, а по исклучок што го утврдува Собранието со денот на објавувањето.

Според член 75 став 1 од Уставот, законите се прогласуваат со указ, а според став 2 на истиот член, указот за прогласување на законите, го потпишуваат претседателот на Републиката и претседателот на Собранието.

Според член 76 став 1 од Уставот Собранието основа постојани и повремени работни тела.

Според член 115 став 1 од Деловникот на Собранието на Република Македонија е предвидено дека со одлука на Собранието се основаат постојани работни тела.

Со Одлука за основање на постојани работни тела на Собранието на Република Македонија („Службен весник на Република Македонија“ бр.85/2002) покрај другото како постојано работно тело на Собранието на Република Македонија е основана Законодавна правна комисија.

Законодавна правната комисија покрај другото, е надлежна да дава исправки на грешки во објавениот текст на закони или на други акти, врз основа на изворниот текст на усвоениот закон или друг акт на Собранието.

Од наведените одредби произлегува дека Законодавна правната комисија на Собранието на Република Македонија како постојано работно тело чии членови се од редот на пратениците во Собранието може да дава исправки на грешки во објавениот текст на Законот, што е направено во конкретниот случај.

Меѓутоа, и покрај ваквата надлежност на ова тело, Судот оцени дека Законодавна правната комисија не може текстот на законската норма да го замени со исправка која има карактер на измена на нејзината диспозиција, со што се надминува карактерот на исправката, без да се спроведе нова соборна процедура за изменување на законот, без таквата измена на законската норма да биде прогласена со указ од страна на претседателот на Републиката и без да се предвиди уставно утврдениот рок за влегување во сила на таквата измена по нејзиното објавување.

Имено, фактот што извршената исправка од Законодавна правната комисија е објавена на денот на влегувањето во сила на Законот за изменување и дополнување на Законот за политичките партии, покажува дека за оваа одредба, како суштински нова, не е предвиден временски рок за влегување во сила по нејзиното објавување.

Воедно, имајќи ја предвид утврдената фактичка состојба, произлегува дека во објавениот текст на Законот постои одредба од суштинско значење која не била изгласана во Собранието. Обидот оваа недоследност да се корегира со исправка од страна на Законодавна правната комисија и таа исправка да го замени објавениот текст и да влезе во сила со денот на објавувањето, ја изместува уставната поставеност на Собранието и неговата надлежност со што во улога на законодавец се јавува Законодавна правната комисија на Собранието на Република Македонија.

Исто така, Судот оцени дека ваквиот начин на внесувањето на правна норма во правниот поредок која не била во текстот на Законот кој со Указ го прогласил претседателот на Републиката, ја доведува во прашање положбата на претседателот на Република Македонија утврдена во член 75 од Уставот.

Крајниот ефект од состојбата настаната со објавувањето на исправката на член 1 став 3 од Законот за изменување и дополнување на Законот за политичките партии е во тоа што се покажува дека објективно ниту за законодавецот, а уште повеќе за граѓаните, не е јасно која норма е закон во конкретниот случај. Еден од елементите од принципот на владеење на правото е правната сигурност, која што се обезбедува првенствено со јасност и прецизност на правните норми со кои се утврдуваат права и обврски за субјектите во правото. Во овој случај, според мислењето на Судот, таква сигурност за тоа која е вистинската диспозиција на член 1 став 3 е тешко да се препознае.

Оттука, според мислењето на Судот, а имајќи го предвид начелото на владеење на правото како темелна вредност на уставниот поредок на Република Македонија, оспорениот член 1 став 3 од Законот не е во согласност со Уставот.

6. Судот, исто така, утврди дека според член 2 став 2 од Законот, потписите за основање на политичка партија се даваат пред службени лица на Министерството за правда според местото на живеење на основачот на политичката партија.

Според член 20 став 1 од Уставот, на граѓаните им се гарантира слободата на здружување заради остварување и заштита на нивните политички, економски, социјални, културни и други права и уверувања.

Според ставот 2 на овој член, граѓаните можат слободно да основаат здруженија на граѓани и политички партии, да пристапуваат кон нив и од нив да истапуваат.

Слободата на политичко здружување како основно право се остварува непосредно врз основа на Уставот, при што без сомнение, во рамките на општото уставно овластување на Собранието да донесува закони, е содржано овластувањето со закон да ги уреди прашањата кои се релевантни за остварување на оваа слобода.

Имајќи предвид дека политичките партии претставуваат организирана група на идејни истомисленици кои на демократски начин се борат да ја освојат државната власт, или ако власта е освоена, се борат за нејзино задржување што е можно подолго време, со цел да се обезбеди владеење на идеите и интересите на нејзиното членство, Судот оцени дека вметнувањето на обврската за давањето на потписи пред Министерството за правда, ги доведува граѓаните во положба да ја декларираат својата партиската определба пред институциите на извршната власт, што може да има ефект на одвраќање и обесхрабрување на граѓаните јавно да поддржуваат одредена политичка партија.

За Судот не е спорно дека законодавецот има право, ако смета за потребно, да обезбеди проверка на веродостојноста на податоците што ги даваат граѓаните како основачи на политичка партија, но тоа може да го обезбеди преку орган кој е независен од законодавната и извршната власт, на кој начин ќе се избегне какво и да е одвраќање на граѓаните слободно да поддржуваат политичка партија.

Имајќи го предвид наведеното, Судот смета дека утврдениот начин за проверување на веродостојноста на потписите не е во согласност со остварување на слободата на политичко здружување и дејствување, поради што оцени дека одредбата од член 2 став 2 од Законот, не е во согласност со член 20 од Уставот.

7. Судот, понатаму, утврди дека во преодните и завршните одредби од наведениот закон, односно во член 12 став 3 е предвидено дека политичките партии регистрирани до денот на примената на овој закон, се должни во рок од 45 дена од денот на примената на овој закон, да постапат согласно со член 1 став 3 од овој закон.

Тргувајќи од одредбите од Уставот, а кои се однесуваат на основните слободи и права, а посебно на гаранциите за остварување на слободата на здружување за остварување на политичките права и уверувања, како и политичкиот плурализам како темелна вредност на уставниот поредок, се поставува прашањето дали предвидениот рок од 45 дена е разумен, односно доволно реален и објективен особено во случајот кога условот за пререгистрација во однос на бројот на членови кои се заверуваат како основачи на политичка партија е двојно зголемен од 500 на 1000 граѓани, а последицата е престанок на партијата.

Според мислењето на Судот, определениот рок е прекраток за да се организира пропаганда која би ги заинтригирала граѓаните за ставовите и идеите содржани во програмата на партиите, за тие да обезбедат доволен број на приврзаници кои ќе застанат зад тие идеи и ставови, а со тоа ќе овозможи понатамошна политичка активност и егзистенција, ако таков одзив постои.

Според мислењето на Судот, целта на кој и да е закон за политички партии во едно демократско општество секогаш е создавање на услови за остварување на слободата на политичко организирање и дејствување, а не за нејзино ограничување. Оттука, целта и на овој закон мора да е пропишување, но и обезбедување на услови за реорганизација на постојните политички партии, а не преку утврдување нереални услови во поглед на рокот за пререгистрација, нивно згаснување, што е недопуштено во едно демократско општество.

Со оглед на наведеното, Судот оцени дека оспорениот член 12 став 3 од Законот, не е во согласност со Уставот.

8. Врз основа на наведеното, Судот одлучи како во точките 1 и 2 од оваа одлука.

9. Оваа одлука Судот ја донесе со мнозинство гласови во состав од претседателот на Судот Махмут Јусуфи и судиите д-р Трендафил Ивановски, Лилјана Ингилизова-Ристова, Мирјана Лазарова Трајковска, Вера Маркова, Бранко Наумоски, Игор Спировски и д-р Зоран Сулејманов.

У.бр.23/2007
2 мај 2007 година
Скопје

Претседател
на Уставниот суд на Република
Македонија,
Махмут Јусуфи, с.р.

ФОНД НА ПЕНЗИСКОТО И ИНВАЛИДСКОТО ОСИГУРУВАЊЕ НА МАКЕДОНИЈА

103.

Врз основа на член 163, а во врска со член 180, став 7, 8, 9 и 10 од Законот за пензиското и инвалидското осигурување („Сл. весник на РМ“ бр. 80/93, 3/94, 14/95, 71/96, 32/97, 24/2000, 96/2000, 5/2001, 50/2001, 85/2003, 50/2004, 4/2005, 83/2005, 101/2005 и 70/2006), Управниот одбор на Фондот на пензиското и инвалидското осигурување на Македонија, на седницата одржана на 13.04.2007 година, донесе

ОДЛУКА

ЗА ОСНОВИЦИТЕ НА ОСИГУРУВАЊЕ ЗА ПРЕС- МЕТУВАЊЕ И ПЛАЌАЊЕ НА ПРИДОНЕСОТ ЗА ПЕНЗИСКОТО И ИНВАЛИДСКОТО ОСИГУРУ- ВАЊЕ НА ИНДИВИДУАЛНИТЕ ЗЕМЈОДЕЛЦИ ЗА 2007 ГОДИНА

Член 1

Со оваа одлука се утврдуваат основниците на осигурување според кои се пресметува и плаќа придонесот за пензиското и инвалидското осигурување за обврзниците на данок од приход од земјоделска дејност на кои земјоделската дејност им е единствено занимање (во натамошниот текст: индивидуални земјоделци).

Член 2

Индивидуалните земјоделци, заради пресметување и плаќање на придонесот за пензиското и инвалидското осигурување се распоредуваат во основици на осигурување според висината на катастарскиот приход и тоа:

Ред. бр.	Катастарски приход (во денари)	Месечна основица на осигурување
1.	до 400,00	4.197,00
2.	од 400,01 до 900,00	6.604,00
3.	од 900,01 до 2.000,00	7.540,00
4.	од 2.000,01 до 4.500,00	8.378,00
5.	од 4.500,01 до 7.000,00	9.215,00
6.	над 7.000,01	10.137,00

Член 3

Основниците од член 2 на оваа одлука се усогласени со планираниот пораст на платите согласно Макроекономската политика за 2007 година во висина од 3,5 насто.

Член 4

Индивидуалните земјоделци можат по сопствен избор да се определат да плаќаат придонес за пензиско и инвалидско осигурување на повисока основица на осигурување.

Индивидуалните земјоделци кои се определиле да плаќаат придонес за пензиско и инвалидско осигурување на повисока основица на осигурување должни се до 31 март во тековната година да поднесат писмено барање до подрачната единица на Стручната служба на Фондот на пензиското и инвалидското осигурување на Македонија.

Член 5

Оваа одлука влегува во сила со денот на објавувањето во „Службен весник на Република Македонија“, а ќе се применува од 1 јануари заклучно со 31 декември 2007 година.

Бр. 02-2399/1
13 април 2007 година
Скопје

Управен одбор
Претседател,
Ангел Максимов, с.р.

ЈП СЛУЖБЕН ВЕСНИК НА РМ ВИ ГИ НУДИ СЛЕДНИТЕ ИЗДАНИЈА:

Ред. бр.	Изданија	Цена денари
1. Закон за пензиското и инвалидското осигурување <i>Станка Трајкова и Олгица Костова</i> (со коментар и прилози), 2006		700,00
2. Изборен законик, 2006		300,00
3. Закон за стечај <i>Д-р Кирил Чавдар</i> (со објаснувања, судска практика и предметен регистар), 2006		600,00
4. Збирка на прописи од областа на судството (Законите за: судовите; Судскиот совет на РМ; судскиот буџет (редакциски пречистен текст); Академија за обука на судии и јавни обвинители), 2006		400,00
5. Закон за трговските друштва со вовед, 2004		400,00
6. Закон за општата управна постапка (со коментар) <i>Проф. д-р С. Гелевски, 2005</i>		400,00
7. Закон за кривична постапка и Закон за извршување на санкциите (редакциски пречистени текстови), 2004		360,00
8. Устав на Република Македонија (со сите амандмани од I - XXX) на македонски и на англиски јазик (во една книга), голем формат, 2005		180,00
9. Поединечни CD-ROM изданија 2001, 2002, 2003, 2004, 2005 и DVD за 2006 година		600,00
10. Комплет CD-ROM изданија 2001, 2002, 2003, 2004, 2005 и DVD за 2006 година		3.400,00
11. Регистар на прописи на РМ		3.700,00

П О Р А Ч К А Б Р . 6 0

Со ова неотповикливо ги порачуваме изданијата под реден број _____ во _____ примероци; р.бр. _____ во _____ примероци; р.бр. _____ во _____ примероци; р.бр. _____ во _____ примероци; р.бр. _____ во _____ примероци.

Доказот за извршена уплата на жиро с-ка 300000000188798 и порачката ги испраќае по пошта на адреса бул. „Партизански одреди“ бр. 29, п. фах 51, 1000, Скопје, или на телефакс број + 389-2-311-22-67.

Порачател: _____ Место: _____
ул. _____, бр. _____, тел./факс _____

Во _____, _____ 2007 година. (М.П.)

Потпис на порачателот

ЈП СЛУЖБЕН ВЕСНИК НА РМ ВИ НУДИ:



1. База на прописи на целата важечка законска и подзаконска регулатива од 1945 година до денес (околу 9000 прописи, распоредени во 22 области и преку 64 подобласти), како и тековното издавање на службениот весник во дигитална форма.

- За период од 12 месеци, за претплатниците на печатеното издание „Службен весник на РМ“:

а) **за над десет** претплатнички акаунти.....**4.400,00** денари по акаунт;

б) **од шест до десет** претплатнички акаунти.....**6.000,00** денари по акаунт;

в) **од еден до пет** претплатнички акаунти.....**7.700,00** денари по акаунт.

- За период од 12 месеци, за оние кои не се претплатници на печатеното издание „Службен весник на РМ“:

а) **за над десет** претплатнички акаунти.....**8.800,00** денари по акаунт;

б) **од шест до десет** претплатнички акаунти.....**9.900,00** денари по акаунт;

в) **од еден до пет** претплатнички акаунти.....**11.000,00** денари по акаунт.

- За период од 1 месец - 1.150,00 денари по претплатнички акаунт.

2. CD-ROM изданија

1) Поединечни CD-ROM изданија 2001, 2002, 2003, 2004, 2005 и DVD за 2006 година.....**600,00 денари**

2) Комплет CD-ROM изданија 2001, 2002, 2003, 2004, 2005 и DVD за 2006 година.....**3.400,00 денари**

3. Регистарот на прописи на РМ е единствено комплетно издание во Републиката на сите прописи, со најбрзо-двоесечно тековно ажурирање и овозможува брзо и лесно пребарување по Азбучен и Предметен регистар на законската и подзаконската регулатива. При секое ажурирање претплатниците добиваатgratis додаток на збирка актуелни прописи.

Секој нов претплатник со Основната влошка добива и **gratis** класер-кутија.

Цена.....3.700,00 денари.

Цените се со пресметан ДДВ.

ПОРАЧКА БР. 60

Со ова неотповикливо ги порачуваме изданијата под реден број:

1. Во _____ акаунти;

2. CD-ROM изданија:

1) Поединечни CD-ROM изданија во _____ примероци за _____ година;

2) Комплет во _____ примероци (2001 _____; 2002 _____; 2003 _____; 2004 _____, 2005 _____ и DVD за 2006 _____ примероци);

3. Во _____ примероци.

Доказот за извршена уплата и порачката ги испраќаме по пошта.

Порачател: _____

Место: _____, ул. _____, бр. _____, тел./факс _____

Моб. _____

Во _____, _____ 2007 година.

(М.П.)

Потпис на порачателот



www.slvesnik.com.mk
contact@slvesnik.com.mk

Издавач: ЈП СЛУЖБЕН ВЕСНИК НА РЕПУБЛИКА МАКЕДОНИЈА, ц.о.-Скопје
бул. "Партизански одреди" бр. 29. Поштенски фах 51.
Директор и одговорен уредник - Тони Трајанов.
Телефони: +389-2-3298-860, 3290-471, 3290-449.
Телефакс: +389-2-3112-267.

Претплатата за 2007 година изнесува 9.200,00 денари.
„Службен весник на Република Македонија“ излегува по потреба.
Рок за рекламации 15 дена.
Жиро-сметка: 300000000188798.
Депонент на Комерцијална банка, АД - Скопје.
Печат: ГРАФИЧКИ ЦЕНТАР ДООЕЛ, Скопје.

ISSN 0354-1622

